

8:1-11). L-isbaħ parabboli huma dawk li jitektmu fuq il-maħfra: in-nagħġa mitlufa, id-drakma mitlufa u l-iben il-ħali (Lq kap 15).

Tabilhaqq, Alla jimxi mal-bniedem “skond il-kobor tal-ħniena tiegħu” (Salm 51:30). “Alla hu mħabba” (1 Ġw 4:8.16), u għaliex iħobb lill-bniedem, jagħtih kull ma jinħtieġ biex iressqu lej. Fi kliem ieħor, jagħtih il-grazzja tiegħu. Il-kelma Griega għall-grazzja hi χαρις (tingara karis), li fil-lingwa oriġinali kienet użata biex tfisser il-għoġba jew id-dispożizzjoni favorevoli ta’ l-allat lejn il-bnedmin jew tas-sultan lejn is-sudditi. Kien San Pawl li daħhal din il-kelma fit-Testment il-Ġdid. Jużaha sikwit fl-ittri tiegħu, kif jagħmlu kittieba oħra influwenzati minnu, bħal San Luqa u l-awtur ta’ l-Ittra lil-Lhud. B’danakollu, il-ħsieb imfisser b’din il-kelma nsibuh mfisser bi kliem ieħor fit-Testment il-Ġdid kollu.

Hekk, il-Beatitudnijiet tad-Diskors tal-Muntanja juru li l-ħniena u l-grazzja ta’ Alla huma attivi fid-dinja, u dan hu kkonfermat bil-mirakli ta’ fejqan fir-ruħ u l-ġisem. Il-ħniena ta’ Alla tidher b’mod speċjali fil-maħfra tad-dnubiet li Ġesù mhux biss iwiegħed, imma fil-fatt jagħti. Fid-daħla ta’ l-Evangēlju ta’ San Ġwann, il-kelma “grazzja”

tissemma erba’ dnubiet: Kristu ntwera fil-glorja li għandu mill-Missier, mimli bil-grazzja u l-verità; mill-milja tiegħu aħna lkoll ħadna, grazzja fuq grazzja; f’kuntrast ma’ Mosè li permezz tiegħu Alla tana l-Liġi, il-grazzja issa sehhet permezz ta’ Kristu (Ġw 1:14-17).

Iżda hu San Pawl, li fela d-dnub l-aktar fil-fond, hu l-ikbar teologu tal-grazzja. Għaliex fl-ittri ta’ San Pawl il-grazzja tidher fl-aqwa tagħha, meta tgħin lill-bniedem jintrefa’ mid-dnub: “Fejn kotor id-dnub, kotrot fuq li kotrot il-grazzja ta’ Alla” (Rum 5:20). Id-dnub iwassal il-midnebb għall-mewt, iżda jġibu wiċċ imbwiċċ mal-grazzja ta’ Alla. Ir-rieda ta’ Alla għall-bniedem hi l-ġustifikazzjoni (il-maħfra), mhux id-dnub; il-ħajja mhux il-mewt.

San Pawl iqis li l-grazzja ta’ Alla tiġi permezz ta’ Ġesù: “Alla ddestinana minn qabel li nkunu għalih ulied adottivi permezz ta’ Ġesù Kristu ... għat-tiffhir tal-glorja tal-grazzja tiegħu, li biha mliena fil-Maħhub tiegħu” (Efes 1:5-6). Tabilhaqq, fi Kristu “dehret il-grazzja ta’ Alla għas-salvazzjoni lill-bnedmin kollha” (1 Tit 2:11).




Societas Doctrinae Christianae – M.U.S.E.U.M.
Kummissjoni Appostolat għall-Adulti

Website: www.sdcmuseum.org

Email: kummissjoni.adulti@sdcmuseum.org

Il-Grazzja u l-ħniena ta’ Alla



“Fejn kitor id-dnub, aktar u aktar kotrot il-grazzja” (Rum 5:20)

Il-Papa Piju XII darba qal: “*L-ikbar dnub ta’żmienna hu li illum intilef is-sens tad-dnub;*” kliem li tennew bosta darbi l-Papiet li ġew wara.

Dnubiet dejjem kien hawn fid-dinja, imma qabel id-dnub kien jissejjaħ dnub. Illum, għal hafna, kolloxx sar qisu m’hu xejn. Waqt li qabel kulhadd kien jaħbi dnubu u min jidneb kien jidneb fil-moħbi, illum hafna jidinbu fil-beraħ. Id-dnub narawh ixxeneġjat fuq it-telewixin; issib żgħażaġħ jiftaħru ma sħabhom bil-‘bravuri’ tagħhom; oħrajn, u mhux żgħażaġħ biss, jitolgħu jittqarbn u bla ma jqerru u bla jħabblu rashom jekk humiex fil-grazzja ta’ Alla.


B’danakollu d-dnub il-mejjet hu l-ikbar diżgrazzja li tista’ tiġri lill-bniedem, għax id-dnub hu firda: jifridna minn Alla: “*Il-ħażen tagħkom firidkom minn Alla tagħkom*” (Iż 59:2); jifridna bejnietna: hafna mill-gwaj li hawn fid-dinja (gwerer, qtil, serq, terroriżmu, u l-bqija) hu frott tad-dnub; u jkisser lil min jagħmlu: il-midneb jimtela b’rimorsi li sikwit iwasslu għall-*breakdowns* u nevrestenija. Fuq kolloxx, min imut fid-dnub il-mejjet, wirtu jkun telfien għal dejjem.

B’danakollu, ikrah kemm hu ikrah id-dnub u kbira kemm hi kbira l-malizzja tiegħu, il-ħniena ta’ Alla hi akbar minnu. Għaliex hi kwalità essenzjali f’Alla li jhenn u li jaħfer: Hu “*ma jridx il-mewt tal-midneb; iżda li dan jikkonverti u jgħix*” (Eżek 18:23). Wara li l-Lhud dinbu fid-deżert, Mose’ talab għalihom u Alla ħafrihom. U biex juri din il-maħfra, hu għadda fi sħaba minn quddiem Mosè, jgħajjat: “*Il-Mulej! il-Mulej! Alla li jagħder u jhenn, tqil biex jagħdab u kbir fit-tjieba u s-sewwa. Iħares it-tjieba għal elf nisel, jaħfer il-ħtijiet, il-ħażen u d-dnub*” (Eż 34:6).

L-istorja tal-poplu Lhudi fit-Testment il-Qadim tista’ tingabar f’erba’ sentenzi qosra: a) Il-poplu jagħmel id-dnub; b) Alla jikkastigaħ; c) il-poplu jindem; u d) Alla jaħfirlu (ara Imħ 2:7-9). Minkejja dan, il-poplu kien jerga’ għalli kien, u Alla kien jerga’ jitolqu f’idejn l-għedewwa. Madankollu l-profeti ħabbru żminijiet ġodda meta l-maħfra ta’ Alla kellha tkun aktar dejjiema: “*Jiġu jiem meta nagħmel patt ġdid ma’ dar Izrael ... Kulhadd ikun jafni, mill-kbir saż-żgħir, ... għaliex jien naħfrilhom il-ħażen tagħhom u qatt iżjed ma niftakar fi dnubhom*” (Ġer 31:31-34; ara wkoll Eżek 36:25-26).

Iż-żminijiet ġodda seħħu bil-miġja ta’ Kristu, “*il-ħaruf ta’ Alla li jneħħi d-dnub tad-dinja*” (Ġw 1:29). Lil Nikodemu qallu: “*Iva, Alla hekk ħabb id-dinja, li ta lil Ibnu waħdieni, biex kull min jemmen fih ma jintilifx, iżda jkollu l-ħajja ta’ dejjem*” (Ġw 3:16). Kien għalhekk

li ġie fid-dinja, biex isalva l-midinbin: “*Ma ġejtx insejjaħ lit-tajbin, iżda l-midinbin għall-indiema*” (Lq 5:32). L-isbaħ episodji tal-Vangelu huma daww fejn Ġesù jitttratta mal-midinbin: jistenna lis-Samaritana ħdejn il-bir (Ġw 4:6-26); jistieden ruħu għand Żakkew (Lq 19:10); jaħfer lill-mara midinba (Lq 7:36) u lill-adultera (Ġw



Il-Grazzja u l-Ħniena ta’ Alla